

سورہ ماعون

مکہ مکرمہ میں نازل ہوا۔ اس میں سات آیتیں ہیں

نام اور جائے نزول | اس سورہ شریفہ کو سورہ اراۃ اور سورہ دین او سورہ مکذیب بھی کہتے ہیں۔ کسی چیز کے ناموں کی کثرت اس کی شرافت اور فضیلت کی دلیل ہے۔ سورہ ماعون کی نسبت جمہور کا قول یہی ہے کہ وہ مکہ مکرمہ میں نازل ہوا۔ ہم نے اسی کو اختیار کیا ہے۔ حضرت ابن زبیر اور حضرت ابن عباس رضی اللہ تعالیٰ عنہم سے یہی مروی ہے۔ اور تفسیر بحر المحیط میں ہے کہ یہ سورت شریفہ مدینہ منورہ میں نازل ہوئی۔ یہ قول حضرت قتادہ و ضحاک کا ہے۔ اور مفسر مزیر (ناہینا) علامہ بیہتہ اللہ فرماتے ہیں کہ نصف اول مکہ مکرمہ میں اور نصف ثانی مدینہ منورہ میں نازل ہوا۔ ہنای اختلاف یہ ہے کہ اس سورت شریفہ میں منافقین کا بیان آیا ہے اور ظاہر ہے کہ مکہ مکرمہ میں منافقین نہ تھے۔ جب مسلمان وہاں سے ہجرت کر کے مدینہ آئے تو یہاں منافقین

سابقہ پڑا۔ جمہور کی طرف سے اس کا جواب یوں دیا جاسکتا ہے کہ مسلمانوں کو چونکہ عنقریب منافقتین سے سابقہ پڑنے والا تھا اس لئے قبل از قبل ان کے احوال سے آگاہ فرمادیا گیا۔ واللہ اعلم۔

سورہ ماقبل سے ربط | اس سورت شریفہ کا ماقبل سے ربط کئی طرح ہے۔

ایک یہ کہ سورہ ماقبل میں اطعمہم من جوع فرمایا گیا تھا کہ قریش پر جب کبھی بھوکوں مرنے کی صورت رونما ہوئی اللہ سبحانہ نے اپنے فضل و کرم سے ان کے کھانے پینے کا انتظام فرمایا۔ اس احسان عظیم کا اقتضائ یہ تھا کہ یہ لوگ یتامیٰ اور مساکین کی خبر گیری کرتے اگر خود کو فی انتظام نہ کر سکیں تو اغتیا اور مرفہ الحال لوگوں کو توجہ دلاتے۔ جب ایسا نہیں کیا گیا تو اس سورت شریفہ میں انکی مذمت فرمائی جا رہی ہے۔ دوسری وجہ ارتباط یہ ہے کہ سابقہ سورت میں ارشاد ہوا تھا:۔ فلیعبد وادب هذا البیت۔ اس بیت اللہ شریف کے مالک کی عبادت کیا کریں۔ پھر جو اس کا اہتمام نہ کرے اور اس میں غفلت برتے اور ریا کاری سے کام لے تو وہ بھی اس کا مستحق ہے کہ اس کی مذمت کی جائے اور اس کو سزا سنائی جائے۔ چنانچہ اس سورت شریفہ میں آ رہا ہے:۔ فویل للمصلین الذین ہم عن صلاتہم ساهون۔ الذین ہم میراؤن پھر خرائی

ان نمازیوں کی جو اپنی نماز جیسی اہم عبادت سے (جو دین اسلام کا رکن اعظم ہے) غافل ہیں اور اس کو ادا کرتے بھی ہیں تو محض دکھاوے کے لئے، تیسری وجہ ارتباط یہ ہے کہ قیامت پر ان کا ایمان نہ تھا۔ اور وہ آخرت کی سزا و جزا کے قائل نہ تھے۔
سورت سابقہ میں ان پر اللہ سبحانہ کے احسانات گنائے گئے تھے اور ظاہر ہے کہ ہر احسان شکر یہ کو چاہتا ہے۔ تاکہ نعمت حاصلہ برقرار رہے اور مزید نعمت کا مستحق گردانے اور اگر شکر نعمت ادا نہ کیا جائے تو سلب نعمت بلکہ عقوبت و نفقت کا مستوجب قرار دیا جائے۔ اس لئے اس سورت شریفہ میں ایسے ناشکر گزار لوگوں کے لئے آخرت میں کیا سزا رکھی گئی ہے اس سے آگاہ فرمایا جا رہا ہے۔

بِسْمِ اللّٰهِ الرَّحْمٰنِ الرَّحِیْمِ

شروع ہے اللہ کے نام سے جو بحد مہربان نہایت رحم والا ہے۔

اَسْرَءُیْتَ الَّذِیْ یُكَذِّبُ بِالْءَدِیْنِ ۝ اَپنے دیکھا اس کو جو

جھٹلاتا ہے انصاف ہونے کو۔

دین کی تفسیر | ”دین“ کی تفسیر تین طرح کی گئی ہے۔ امام بخاری فرماتے ہیں:-

الدین الجزاء فی الخیر والشر مکاتدین تدان۔ دین سے جزائے اعمال مراد ہے۔ اعمال خیر ہوں یا شر۔ ان کی جزا بھی اسی طرح اچھی یا بری ہوگی۔

جیسا کہ حدیث شریف میں ہے کہ حضور اکرم صلی اللہ علیہ وآلہ وسلم نے فرمایا:۔
 تم جیسا عمل کرو گے ایسی ہی جزا تم کو ملے گی۔ اس اعتبار سے آیہ کریمہ کے معنی یہ
 ہوں گے کہ (اے نبی کریم!) آپ نے اس کو دیکھا جو جزائے اعمال ہی کو جھٹلاتا
 ہے۔ یعنی کمال تعجب سے ارشاد ہو رہا ہے کہ آپ کو ایک ایسے شخص سے
 سابقہ پڑا ہے جو کہتا ہے کہ ہم دنیا میں بالکل آزاد ہیں۔ جو چاہیں کریں ہم
 کسی قسم کی کوئی باز پرس نہ ہوگی۔ اور وہ اس کی کوئی جزا و سزا ہے۔ جو کچھ ہے یہی
 دنیا ہے۔ اس کے بعد کچھ نہیں۔ گویا عدل و انصاف نہیں ہوگا۔

دوسری تفسیر | ۲۱۔ حضرت ابن جریجؒ فرماتے ہیں:۔ یکذب بالدين
 بالحساب۔ (ابن جریر، ابن المنذر) یکذب بالدين سے یکذب بالحساب
 مراد ہے۔ یعنی اعمال کے محاسب کو جھٹلاتا اور اس سے انکار کرتا ہے مطلب
 یہ کہ کوئی شخص کچھ بھی کرے اس سے اس کے کئے ہوئے کاموں کا کوئی حساب نہیں
 لیا جائے گا۔ حضرت مجاہد بھی فرماتے ہیں:۔ بالحساب مدینین
 محاسبین۔ (بخاری شریف) بالدين سے بالحساب مراد ہے ان کا
 استدلال سورہ واقعہ کی آیہ کریمہ فلولاً ان کنتم غیر مدینین ترجعوا
 ان کنتم صادقین سے ہے جس میں مدینین کی تفسیر محاسبین سے

کی گئی ہے جس میں ارشاد باری ہو رہا ہے کہ اگر تم کسی کے اختیار میں نہیں اور نہ تم کسی چیز کا حساب لیا جانے والا ہے تو مرنے والے کی جان کو لوٹا کر کیوں نہیں لاتے تاکہ کوئی مرنے ہی نہ پائے اور نہ حساب دینے کی نوبت آئے۔ یہ قول بھی قول اول کے ہم معنی ہے۔

تیسری تفسیر | ۳۔ دین کی تفسیر اسلام سے بھی کی گئی ہے۔ یعنی وہ کہتا ہے کہ دین و ملت کچھ نہیں۔ اور نہ اس کے احکام (اوامر و نواہی) لائقِ تعمیل ہیں۔ اوامر کی پابندی اور نواہی سے باز رہنے کی کچھ ضرورت نہیں جو چاہو کرو۔ حالانکہ دنیا میں جس قدر انسان ہیں وہ کسی نہ کسی دین اور ملت کے قائل ہیں۔ یہاں تک کہ اگر کوئی بے دین اور لاد مذہب ہے تو اس کی لادینی اور لاد مذہبی بھی بجائے خود ایک دین اور مذہب ہے۔ حضرت ابن عباسؓ نے اس آیت کریمہ کی تفسیر میں فرمایا: — یٰ کَذّٰبٌ بِحُکْمِ اللّٰهِ (ابن جریرؒ ابن ابی حاتمؒ) یعنی وہ اللہ سبحانہ کے حکم کو نہیں مانتا اور کہتا ہے کہ اللہ نے ایسا حکم نہیں دیا۔

تفاسیر صدر کا خلاصہ | خلاصہ ان تفاسیر اور اقوال کا یہ ہے کہ دین سے جزا مراد ہو یا حساب یا احکام، ایک ایسا انسان بھی ہے جو

ان میں سے کسی کو بھی نہیں مانتا۔ سب کی تکذیب کرتا رہتا ہے۔ وہ نہ احکام شریعت کو مانتا ہے اور نہ دین اسلام کو بلکہ وہ منراوجہ کو بھی تسلیم نہیں کرتا۔ حالانکہ عقل انسانی منراوجہ کو ضروری تسلیم کرتی ہے اور انصاف کو لازمی امر قرار دیتی ہے۔ فرض کرو کہ ایک شخص عمر بھر نیکی کرتا رہا اور دوسرا مدۃ العمر ظلم و زیادتی میں لگا رہا ہو اور اسی حالت میں دونوں مر گئے تو کیا مرد صالح کی نیکیاں برباد ہوں گی اور کیا ظالم و جابر سے باز پرس نہ ہونی چاہئے؟ عقل انسانی کیا کہتی ہے کم از کم اسی پر غور کر لیا جائے۔ یہاں سوال ہوتا تھا کہ ایسا کون ہو گا جو اس قسم کی واپسی بتا ہی باتیں کرتا ہے تو اس کا جواب دیا جا رہا ہے کہ اگر آپ اس کو نہیں جانتے تو ہم بتائے دیتے ہیں۔

فَذٰلِكَ الَّذِیْ یَدْعُ الْیَتِیْمَ ۙ وَلَا یَحْضُ عَلٰی طَعَامِ

الْمُسْلِکِیْنَ ۚ سُوِّیَہٗ ہِیَ جَوْدٌ طَہٌ دیتا ہے یتیم کو اور نہیں تاکید کرتا محتاج کے کھانے پر۔

یَدْعُ الْیَتِیْمَ کی تفسیر | تفسیر روح البیان میں ہے :- وہو ابو جھل

كَانَ وَصِیًّا لِّیَتِیْمٍ فَجَاءَهُ عَرِیًّا نَاسِئًا لَهُ مِنْ مَّالِ نَفْسِهِ فَدَفَعَهُ
دَفْعًا شَنِیْعًا فَاِیْسَ الصَّبِیُّ فَقَالَ لَهُ الْكَابِرُ قَرِیْشٌ قُلْ لِّمُحَمَّدٍ شَفَعٌ لِّكَ

وكان غرضهم الاستهزاء به وهو عليه السلام ما كان يرد
محتاجا فذهب معه الى ابي جهل فقام ابو جهل وبذل المال
للتيمم۔ وہ ابو جہل ہے جو ایک یتیم بچے کا وصی تھا۔ (اس بچے کے باپ نے
اپنی وفات کے وقت کچھ دولت چھوڑی تھی اور ابو جہل کو بلا کر وصیت کی تھی کہ اس
رقم سے بچے کی پرورش کرنا اور جب بڑا ہو جائے تو باقی مال اس کے حوالے
کر دینا)۔ چنانچہ وہ یتیم بچہ جس کو پہننے کے لئے کپڑے تک میسر نہ تھے اپنا مال
مانگنے کے لئے ابو جہل کے پاس آیا تو اس نے یتیم کو دھکے دیکر نکال دیا۔ بچہ
اس سے ناامید ہو گیا تو قریش کے سرداروں نے ازراہ تمسخر اس سے کہا کہ تو
محمد کے پاس جا کہ ابو جہل کے پاس جا کر سفارش کریں۔ حضور انور صلی اللہ علیہ و
آلہ وسلم کی عادت شریفہ یہ تھی کہ کسی محتاج کو خالی واپس نہ فرماتے۔ چنانچہ اس
بچہ نے جب آپ کے پاس آکر سفارش چاہی تو آپ فوراً اس کو ساتھ لے کر
ابو جہل کے پاس تشریف لے گئے اور اس کے لئے سفارش فرمائی تو ابو جہل
اسی وقت اٹھا اور اس کا مال اس کے حوالے کر دیا۔

فعيره قریش وقالوا اصبوت قال لا والله ما صبوت و
لكن رأيت عن يمينه وعن يساره حربة خفت ان لم اجبه

بیٹھنے فٹ۔ اس پر کفار قریش نے ابو جہل کو عار دلانا شروع کیا اور کہنے لگے
 کیا تو اپنے آبائی دین سے پھر گیا (جسہی تو ان کی سفارش مان لی) اس نے کہا
 نہیں جی خدا گواہ ہے کہ میں اپنے دین سے نہیں پھر ا لیکن ان کے داہنے اور بائیں
 جانب سے ایک قسم کا برجھا دیکھا جس سے مجھے اندیشہ ہو گیا کہ اگر ان کی بات
 نہیں مانتا ہوں تو وہ برجھا مجھے پہنچا دیں گے۔ "مقام غور ہے کہ جس شخص کی
 بے دینی کی یہ حالت ہو کہ وہ یتیم بچے کو اسی کا مال اس کے حوالے کرنے میں اتنا
 سنگدل ہے کہ وہ برہنہ کر آیا ہے تو اس کو دھکے دیکر نکال دیا ہو تو اس کو دین
 و ملت سے کچھ غرض اور جزا سے اعمال کا کیسے یقین ہو سکتا ہے ؟

ولایحیض علی تفسیر | نیز اس شخص کی دوسری علامت یہ ہے :- ولایحیض
 علی طعام امسکین۔ اور وہ کسی کو ترغیب نہیں دلاتا کہ ایک مسکین کو کوئی کچھ
 کھانا کھلا دے۔ "محتاجوں کو کھانا کھلاتا ایک شریفانہ عمل ہے۔ اگر یہ نہ ہو سکے تو
 کم از کم اس کو کسی خوش حال شخص سے ملادینا چاہیے کہ اس کی اس حالت میں مدد
 کرے مگر ایک شخص ایسا ہے کہ خود تو کسی محتاج کو کھانا کھانا کھلاتا، زبان سے اس کی
 سفارش تک نہیں کرتا تو اس سے اس کی دینی حالت کا اندازہ کیا جاسکتا ہے کہ
 دین سے اس کو کیا واسطہ ہے ؟

یہاں ایسے شخص کا نام نہ لینے اور صرف اس کے علما بتانے پر اکتفا کرنے میں اس امر کی طرف اشارہ ہے کہ جس شخص کا یہ حال ہو وہ اس قابل ہی نہیں کہ اس کا نام لیا جائے۔ نیز قرآن کریم چونکہ کافۃ الناس کی ہدایت کے لئے نازل ہوا ہے اور اشخاص سے اس کو بحث نہیں اس لئے بھی یہاں کسی کا نام خصوصی طور پر نہیں لیا گیا صرف اوصاف و علامات پر اکتفا فرمائی گئی۔ مطلب یہ ہے کہ ایسے اوصاف و علامات جس کسی شخص میں پائے جائیں وہ اس کا مخاطب ہے خواہ اس کا تعلق کسی خاندان اور ملک سے ہو اور خواہ وہ کسی زمانے میں پایا جائے۔ اس طرح پوری دنیا کے لوگ قرآن کریم کے مخاطب ہیں۔ وہ مشرق میں رہتے ہوں یا مغرب میں شمال میں ہوں یا جنوب میں نیز وہ نزول قرآن کریم کے زمانے میں موجود ہوں یا قیامت تک وجود میں آتے رہیں سبھی اس کے مخاطب ہوں گے۔

فَوَيْلٌ لِّلْمُصَلِّينَ ۝ الَّذِينَ هُمْ عَنْ صَلَاتِهِمْ سَاهُونَ ۝

الَّذِينَ هُمْ يُرَآءُونَ ۝ وَيَمْنَعُونَ الْمَاعُونَ ۝ چھ خرابی ہے

اُن نمازیوں کی جو اپنی نماز سے بے خبر ہیں، وہ جو دکھاوا کرتے ہیں اور مستعار

تک نہیں دیتے برتنے کی چیز۔

فویل للمصلین کی تفسیر | اور حقوق الناس کو ادا نہ کرنے والوں اور

کو تہی کرنے والوں کا بیان ہوا تھا۔ اب حقوق اللہ سے غفلت برتنے والوں اور ان کی ادائی سے پہلو تہی کرنے والوں کا بیان فرمایا جا رہا ہے۔ ارشاد ہو رہا ہے۔
 فَوَيْلٌ لِّلْمُصَلِّينَ الَّذِيْنَ هُمْ عَن صَلَاتِهِمْ سَاهُونَ۔
 پس بڑی خرابی ہے ان نمازیوں کی جو اپنی نماز ہی سے جو اسلام کا رکن اعظم اور دین کا حکم ستون ہے اسی سے بے خبر ہیں۔ نماز کیا ہے؟ بندے کو اللہ سبحانہ سے ملانے اور اس سے قریب تر کرنے۔ اس سے ہم کلام ہونے کا ذریعہ۔
 الصلوة معراج المؤمنین۔ نماز اہل ایمان کی ترقی کا زینہ ہے۔ ^{انور} حضرت
 صلی اللہ علیہ وآلہ وسلم کو معراج ہوئی تو اس میں ملک و ملکوت کا مشاہدہ کرایا گیا۔ انبیائے سابقین صلوات اللہ و سلامہ علیہم اجمعین سے ملاقات کر لی گئی۔ جنت و دوزخ کی سیر ہوئی۔ تا آنکہ رب العزۃ جل جلالہ و عظم نوالہ کا دیدار پُر انوار ہوا، ہم کلامی کا شرف بخشا گیا۔ امت کی ساری گتھیاں سلجھائی گئیں۔
 اور تمام حقائق پر سے پردے اٹھائے گئے۔ جب مراجعت عمل میں آنے لگی تو امت مرحومہ کے لئے نماز کا تحفہ عنایت ہوا کہ اگر امت نماز کی پابندی کیا کرے تو معراج جن امور پر مشتمل تھی وہ سب کچھ اس میں موجود ہے۔ نماز میں قرآن کریم کی ایک ایک سورت بلکہ اس کی ایک ایک آیت کریمہ پڑھتے جاؤ تو معراج کا

ایک ایک نقشہ پیش نظر ہو گا۔ ایسی نماز سے جو غفلت برتے اس کی خرابی نہیں ہے اور کیا ہے؟

ساہون کی تفسیر | ساہون مشق ہے سَکھو سے جس کے معنی بھول جانے

کے ہیں۔ حضرت عطاء بن یدار فرماتے ہیں:۔ الحمد لله الذی قال عن صلواتہ

ساہون ولم یقل فی صلاۃ تم۔ (ابن جریر) ساری تعریفیں اللہ سبحانہ کیلئے

میں یا یہ کہ خدا کا شکر ہے جس نے فرمایا:۔ عن صلا تھم ساھون۔ یعنی خرابی

ہے اُن نمازیوں کی جو اپنی نماز کو بھول جاتے ہیں، اور فی صلا تہم

نہ فرمایا، "اگر فی صلاۃ تم ارشاد ہوتا تو معنی یہ ہوتے کہ خرابی ہے ان غزلوں

کی جو نماز میں بھول چوک کرتے ہیں۔ اگر ایسا ارشاد ہوتا تو کوئی نہ بچ سکتا۔

اللہ پاک کا شکر ہے کہ اس نے نماز میں بھول چوک کو معاف فرمادیا فی

صلا تھم اور عن صلا تھم میں فرق ہے فی صلا تھم کے معنی یہ ہوتے کہ

وہ اپنی نماز میں بھول جاتے ہیں۔ یہاں نماز کا وجود ہے اس میں کوئی چیز بھولی

گئی۔ عن صلا تھم کے معنی یہ ہیں کہ نماز ہی بھول گیا۔ یہاں نماز کا وجود ہی

نہیں۔ چنانچہ نماز میں کوئی معمول چوک ہو تو ”سجدہ سہو“ کر لینے کا حکم دیا گیا ہے۔

سجدہ سہو سے اس کی تلافی ہو جاتی ہے۔ اور یوں بھی سہو و نسیاں کو اللہ بخانے

قابل مواخذہ نہیں قرار دیا۔ اگر کوئی شخص کسی وقت کی نماز بھول جائے اور اس کا وقت گزر جانے کے بعد یاد آئے تو حدیث شریف میں ہے:۔ من نام عن صلاۃ او نسیمھا فلیصلھا اذا استیقظا و ذکرھا فذلک وقتھا۔ جو کوئی شخص کسی نماز کے وقت سوتا رہے یا اس کو بھول جائے تو اس کو چاہئے کہ جب بیدار ہو یا اس کو یاد آجائے تو فوراً اس کو ادا کر لے کہ یہی اس کا وقت ہے، مگر اس آیت کریمہ میں نماز کو بھول جانا بھی مراد نہیں۔

ساہون سے وقت | حضرت مصعب بن سعد کہتے ہیں:۔ قلت لابی گزار دینا مراد ہے | اراءیت قول اللہ الذین ہم عن صلاۃ تم

ساہون ایتنا لا یسہوا یتنا لا یحدت نفسہ قال انتہ لیس ذلک انتہ اضاعۃ الوقت۔ (فریابی) سید بن منصور، ابن جریر، ابن المنذر، ابن مردویہ ابو یعلیٰ بیہقی) میں نے اپنے والد ماجد حضرت سعد بن ابی وقاصؓ سے عرض کیا ارشاد باری تعالیٰ الذین ہم عن صلاۃ تم ساہون کی تفسیر سے مجھے آگاہ کیجئے کیونکہ ہم میں کون ایسا ہے جس سے کبھی سہونہ ہوتا ہو۔ نیز ہم میں کون ایسا ہے جو اپنے نفس کے خطرات سے محفوظ ہو۔ پس کہ حضرت سعدؓ نے فرمایا کہ ساہون سے بھول جانا مراد نہیں بلکہ نماز کا پورا وقت بلا ادا کے نماز

ضائع کر دینا مراد ہے۔“ دوسری روایت خود حضرت سعد بن ابی وقاصؓ سے اس طرح مروی ہے آپ فرماتے ہیں:۔ سَأَلْتُ النَّبِيَّ صَلَّى اللَّهُ عَلَيْهِ وَسَلَّمَ عَنْ قَوْلِهِ الَّذِينَ هُمْ عَنْ صَلَاتِهِمْ سَاهُونَ قَالَ هُمُ الَّذِينَ يُؤْخَرُونَ الصَّلَاةَ عَنْ وَقْتِهَا۔ (ابو یعلیٰ، ابن جریر، ابن المنذر، ابن ابی حاتم، طبرانی، ابن مردویہ، بیہقی) حضور اقدس صلی اللہ علیہ وآلہ وسلم سے ارشاد باری تعالیٰ اللّٰہین ہم عن صلاۃہم ساہون کی تفسیر میں نے دریافت کی۔ حضورؐ نے ارشاد فرمایا کہ یہ وہ لوگ ہیں جو نماز کو اس کے مقررہ وقت سے پیچھے ڈال دیتے ہیں۔“ حضرت سیدنا ابن عباسؓ سے بھی اس آیت کریمہ کی تفسیر اسی طرح مروی ہے:۔ الَّذِينَ يُؤْخَرُونَ عَنْ وَقْتِهَا۔ (ابن جریر) وہ لوگ جو نماز کو اس کے وقت سے پیچھے ہٹا دیا کرتے ہیں۔“

وقت ٹال کر نماز پڑھنا | حضرت ابن عباسؓ نے دوسرے موقع پر اس کی تفسیر فرمائی ہے:۔ **مَزِيدٌ مِّنَ ضَاعَاتِ اس طَرَحٍ فَرَمَانِي: هُمُ الْمُنَافِقُونَ**

يَتْرَكُونَ الصَّلَاةَ فِي السَّرِّ وَيَصِلُونَ فِي الْعِلَانِيَةِ۔ (ابن جریر، ابن مردویہ) نماز کو بھول جانے والے منافقین ہیں جب ان کو کوئی دیکھتا نہ ہو (مثلاً ساری کی ہو یا کوئی وہاں موجود نہ ہو بلکہ) تنہا ہوں تو نماز ہی چھوڑ دیتے ہیں اور

جب لوگوں کا سامنا ہو تو نماز پڑھ لیا کرتے ہیں۔“ حضرت مسروق نے ساہون کی تفسیر یوں فرمائی :- تضييع ميقاتها۔ (ابن ابی حاتم) نماز کا وقت بلا ادا نماز ضائع کر دینا مراد ہے۔“ اور حضرت مالک بن دینار نے فرمایا :- سأل رجل ابا العالیة عن قوله الذین هم عن صلاتهم ساہون ما فقال ابو العالیة هو الذی لا یدری عن کم انصرف عن شفع او عن وتر فقال الحسن مہ هو الذی یسہو عن ميقاتها حتی تقبوت۔ (عبد الرزاق) ابن المنذر) ایک شخص نے حضرت ابو العالیہ سے دریافت کیا کہ ارشاد باری تعالیٰ الذین هم عن صلاتهم ساہون سے کیا مراد ہے؟ تو حضرت ابو العالیہ نے فرمایا یہ بھولنے والا وہ ہے جو یہ تک نہیں جانتا کہ اس نے جو نماز پڑھی ہے وہ جفت تھی یا طاق۔ یعنی دو یا چار رکعت والی یا یک تین رکعتوں والی۔ پس کہ حضرت حسن بصری نے فرمایا چھوڑ دیجی۔ اس سے وہ شخص مراد ہے جو نماز کا وقت ہی یاد نہیں رکھتا تا آنکہ نماز ہی فوت ہو جاتی ہے۔“

نماز کی اہمیت جاننا | حضرت ابو ہریرہ رضی اللہ عنہ فرماتے ہیں :- لما نزلت دنیا و ما فیہا سے بہتر، هذه الآية الذین هم عن صلاتهم

ساهون قال رسول اللہ صلی اللہ علیہ وسلم اللہ اکبر هذه الآية
 خیر لکم من ان يعطى کل رجل منکم جمیع الدنیا هو الذی ان صلی
 لم یرج خیر صلاته وان ترکها لم یخف ربہ۔ (ابن جریر ابن مردويه)
 جب یہ آیہ کریمہ الذین ہم عن صلا تھم ساهون نازل ہوئی تو حضور
 صلی اللہ علیہ وآلہ وسلم نے فرمایا: اللہ اکبر۔ یہ آیہ کریمہ تمہارے حق میں
 بہتر ہے بہ نسبت اس کے کہ تم میں سے ہر شخص کو پوری دنیا دے دی جائے۔ یہ
 نماز کو بھول جانے والے وہ ہیں جو اگر نماز پڑھتے رہیں تو اس سے کسی قسم کی بھلائی
 حاصل ہونے کی توقع نہ رکھتے ہوں اور اگر اس کو چھوڑ بیٹھیں تو اپنے پروردگار
 کا کوئی خوف بھی نہ رکھتے ہوں۔ یعنی نماز کی ان کے نزدیک کوئی اہمیت ہی
 نہیں۔ نمازی اور تارک الصلاۃ دونوں ان کے نزدیک ایک ہیں۔ حضرت
 قتادہؓ نے بھی ساهون کی تفسیر میں فرمایا: لا یبالی عنہا أعلیٰ ام لا۔
 (عبدالرزاق ابن جریر) اس کو پرواہ نہیں کہ اس نے نماز ادا کی یا ادا نہ کی۔
 نماز میں ادھر ادھر | حضرت مجاہد نے ساهون کی تفسیر میں فرمایا:۔
 دیکھنا بھی غفلت ہے | لاہون۔ (ابن جریر ابن المنذر ابن ابی حاتم)
 نماز کے بارے میں غفلت سے کام لیتے ہیں۔ اور اس کو ایک لہو و لعب خیال

کرتے ہیں۔“ یہ تفسیر حضرت عبداللہ بن مسعود کی قرات پر مبنی ہے۔ آپ کی قرات یہ تھی یوں تھی :- الذین هم عن صلاتهم لاهون۔ (ابن الانباری، بیہقی، خطیب) خرابی ہے ان نمازیوں کی جو اپنی نماز سے غفلت برتتے ہیں اور اس کو لہو لعب تصور کرتے ہیں۔ حضرت ابوالعالیہ نے فرمایا :- هو الذی یصلی ویقول هکذا وهکذا یعنی یلتفت عن یمینہ وعن یسارہ۔ (ابن ابی حاتم) یہ وہی ہے جو نماز پڑھتے ہوئے ایسا ایسا کرتا ہے یعنی اپنی دھن اور بائیں جانب مڑ مڑ کر دیکھتا جاتا ہے۔“ سجدے کی جگہ پر نظر جمائے نہیں رکھتا۔

میراؤون کی تفسیر | الذین هم یزأؤون۔ یہ وہ لوگ ہیں جو دکھاوا کیا کرتے ہیں۔ یعنی ہر نیک کام صرف دکھاوے کے لئے کرتے رہتے ہیں تاکہ ان کو لوگ دیکھ کر نیک آدمی خیال کریں اور لوگوں میں ان کی پارسائی کا پیرچھا ہوتا رہے جس سے عامۃ الناس کی نظروں میں ان کی شان بڑھے اور ہر طرف سے اہل بھگت ہوتی رہے حقیقی نیکی سے ان کو دور کا بھی تعلق نہیں۔ چنانچہ حضرت امیر المؤمنین سیدنا علی بن ابی طالب کرم اللہ تعالیٰ وجہہ فرماتے ہیں :- الذین هم میراؤون قال میراؤون بصلاتهم۔ (ابن جریر، ابن ابی حاتم، بیہقی) یہ وہ لوگ ہیں جو ریاکاری کیا کرتے ہیں یعنی اپنی نماز کے ذریعہ دکھاوا کرتے رہتے

ہیں کہ وہ بڑے نمازی ہیں۔ نہایت ہی پابند گویا رات دن نماز کی دھن لگی ہوئی ہے۔ اور واقعہ یہ ہے کہ یہ سب کچھ محض دکھاوا اور ظاہر داری ہے خضوع و خضوع اور خوف و خشیت کچھ نہیں۔

ریا کاری شرک خفی ہے | حضرت زید بن اسلم فرماتے ہیں:۔ یصلون

سِرَّاءَ وَلَیْسَ الصَّلَاةُ مِنْ شَأْنِهِمْ۔ (ابن جریر ابن ابی حاتم) صرف دکھاؤ کے لئے نماز پڑھتے ہیں ورنہ نماز پڑھنا ان کی صفت نہیں، فقیر عرض کرتا ہے کہ ارشاد باری تعالیٰ الذین هم سِرَّاءُ وَنَظَرٌ فَوَیْلٌ لِلْمُصَلِّینَ الَّذِینَ عَنْ صَلَاتِهِمْ سَاهَوْنَ کے بعد وارد ہوا ہے اس لئے تفاسیر بالاسیراء سِرَّاءُ وَنَظَرٌ کا تعلق بھی صرف نماز کے ساتھ بتلایا گیا ہے۔ جس کے معنی یہ ہوں گے کہ بڑی خرابی ان نمازیوں کی ہے جو اپنی نماز سے غافل ہیں جو محض ریا کاری کی نماز پڑھتے ہیں، ورنہ ریا کاری صرف نماز کے ساتھ مخصوص نہیں ہر کار خیر میں ریا کاری ہو سکتی ہے۔ چنانچہ حضور اقدس سرور کائنات علیہ افضل الصلوات وَاٰتَمُّ التَّلٰیٰمَاتِ نے ارشاد فرمایا:۔ مَنْ صَلَّی سِرَّاءً فَقَدْ اَشْرَكَ وَمَنْ صَامَ سِرَّاءً فَقَدْ اَشْرَكَ وَمَنْ تَصَدَّقَ سِرَّاءً فَقَدْ اَشْرَكَ۔ (امام احمد عن شداد بن اوس) جس نے دکھاوے کے لئے نماز پڑھی یقیناً اس نے

شرک کیا۔ اور جس نے محض دکھاوے کے لئے روزہ رکھا یقیناً اس نے بھی شرک کیا اور جس نے دکھاوے کی خاطر صدقہ دیا اس نے بھی یہ شرک کا نہ عمل کیا۔ اللہ جل شانہ کا فرمان جلیل الشان تو یہ ہے:۔ قُلْ اِنَّ صَلَاتِي وَنُسُكِي وَمَحْيَايَ وَمَمَاتِي لِلّٰهِ رَبِّ الْعَالَمِينَ لَا شَرِيكَ لَهُ وَبِذَلِكَ اُمِرْتُ وَاَنَا اَوَّلُ الْمُؤْمِنِينَ اے نبی کریم! آپ فرمائیے کہ یقیناً میری نماز اور میری تمام عبادات اور میرا جینا اور میرا مرنا سب کچھ خالصاً اللہ کے لئے ہے جو تمام کائنات کا آقا ہے جس کا کوئی شریک نہیں۔ اور مجھے یہی حکم دیا گیا ہے اور میں سب سے پہلے اس پر یقین کامل رکھتا ہوں۔ "تو ظاہر ہے کہ جس کسی کا طرز عمل اس کے خلاف ہو یعنی اس کا کوئی کام خالصاً لوجہ اللہ نہ ہو بلکہ لوگوں کو دکھانے ستانے اور ان کی نظر میں اپنی نیکی جتانے، ان کے نزدیک نام پانے، اور ان سے اپنے عمل کی داد لینے اور خراج تحسین حاصل کرنے کی نیت ہو تو اللہ سبحانہ کے نزدیک ایسے عمل کا خواہ وہ نماز ہو یا روزہ، زکات ہو یا صدقہ، کیا وزن ہو گا؟ اور اس پر کیا اجر مترتب ہو گا؟ اور ایسے اعمال کو شرک کا نہ اعمال نہ کہا جائے تو ان کو اور کون سے عمل سے موسوم کیا جانا چاہئے۔ اسی وجہ سے احادیث شریفہ میں دیا گیا وسمعة یعنی دکھاوے۔ سناوے کو شرک خفی قرار دیا گیا ہے جس سے مسلمانوں کو

دور رہنا چاہئے۔ اس سے عمل کا ثواب ضائع ہو جاتا ہے۔ بلکہ نیکی برباد گناہ لازم کا موجب قرار پاتا ہے۔ خدا کی پناہ۔ پھر جو نماز ہی نہ پڑھتا ہو اس کا کیا شکر ہوگا اس کا اندازہ کر لیجئے۔

يَمْنَعُونَ الْمَاعُونَ وَيُصْنَعُونَ الْمَاعُونَ اور مستعار نہ دیں برتنے کی چیز یعنی وہ زکاۃ وغیرہ تو کیا دیتے۔ اور خیرات و صدقات

عہ و اختلاف فی اصلہ فقال قطرب اصلہ فاعول من المعلن وهو الشيء القليل وقال المالہ معنۃ ای شیء قليل وقيل اصلہ معونۃ والالف عوض من الماء فوزنہ مفعول مكموم فتكون الميم زائدة ووزنہ بعد زیادۃ الالف ضا ما فُعِلَ وقيل هو اسم مفعول من اعان يعين واصلہ معونون فقلب ضا عینہ مکان فائذ فصار معونون ثم قلبت الواو الفافصاد ما عونا فوزنہ معفول بتقدیم الحین علی الفاء۔ (روح المعانی) ماعون کی اصل اور اس کا ماخذ کیا اس میں اختلاف ہے۔ امام لغت قطرب نے کہا کہ یہ لفظ معن سے بنا ہے فاعول کے وزن ہے۔ معن کے معنی تھوڑی سی چیز کے ہیں۔ عرب کا محاورہ ہے:۔ مالہ معنۃ یعنی اس کے پاس ذرا سی چیز بھی نہیں ہے۔ بعض اہل لغت نے کہا کہ ماعون معونۃ سے بنا ہے اور

دینے کی ایسے لوگوں سے کیا توقع کی جاسکتی ہے۔ لوگوں میں عام طور پر برتنے کی چیزیں
 مستعار دینے کی عادت ہے مگر یہ ایسے خیس اور دنی الطبع واقع ہوئے ہیں کہ برتاؤ
 کے لئے بھی معمولی چیز گھڑی بھر کے واسطے مستعار تک نہیں دیتے۔ بلکہ دینے والوں کو
 منع کرتے ہیں۔ رہا یہ امر کہ یہاں ماعون سے کیا مراد ہے؟ اس کی نسبت احادیث
 شریفہ میں جو وضاحت فرمائی گئی ہے اس کو مختصر اُعرض کیا جاتا ہے :-

ماعون کیا ہے؟ حضرت عبداللہ بن مسعود فرماتے ہیں :- کُنَّا نَعْدُ الْمَاعُونَ

عَلَى عَهْدِ رَسُولِ اللَّهِ صَلَّى اللَّهُ عَلَيْهِ وَسَلَّمَ عَارِيَةَ اللَّهِ لَوْ وَالْقَدَرِ وَالْفَأْسِ

(بقیہ حاشیہ صفحہ گزشتہ)

اس کا الف معونۃ کی تاء کے عوض میں لایا گیا ہے۔ اس اعتبار سے اس کا وزن مفعول ہوگا
 جیسے مکرم کا بھی یہی وزن ہے۔ اس لحاظ سے میم زائد قرار پاتا ہے۔ اور الف عوض کے اضافہ
 کے بعد اس کا وزن مافعل ہوگا۔ اور ایک قول یہ ہے کہ ماعون اسم مفعول ہے اعلان
 یُعین سے۔ یہ عمل میں مَعُوذون تھا قلب کر کے عین کلمہ کو فاء کلمہ قرار دیا گیا تو مَعُوذون
 ہوا۔ پھر واو اولی الف سے بدل دیا گیا تو ماعون ہوا وزن پر مفعول کے۔ جن میں
 عین کلمہ قلب کے باعث فاء کلمہ کی جگہ آگیا۔ فقیر کے نزدیک قول اول اولی
 ہے۔ واللہ اعلم۔

والميزان وما تتعاطون بينكم۔ (سعيد بن منصور، ابن ابی شیبہ، ابوداؤد، ترمذی، ابن جریر، ابن المنذر، ابن ابی حاتم، طبرانی، ابن مردويه، بیہقی) حضور اقدس واکرم صلی اللہ علیہ وآلہ وسلم کے عہد مبارک میں ہم لوگ ماعون سے ڈول، ہانڈی، دینگچی، کلہاڑی، ترازو کو عاریتہ دینا مراد لیتے تھے۔ نیز اسی نوع کی چیزیں مستعار لینا بھی اسی میں شمار کرتے تھے، تقریباً اسی مضمون کی اور روایتیں بھی حضرت ابن مسعودؓ سے مروی ہیں۔

ایک روایت میں آپ نے فرمایا:۔ کان المسلمون يستعرون من

المتافقين الدلو والقدر والفاس وشبهه فيمنعونهم قال الله ويمنعون

الماعون۔ (ابن مردويه) ڈول، ہانڈی، دینگچی، کلہاڑی اور اسی قسم کی معمولی

ضرورت کی چیزیں مسلمان (مہاجرین) مستعار طور پر منافقین سے مانگتے تو یہ

ان کو نہ دیتے۔ اس پر اللہ سبحانہ تعالیٰ نے آیہ کریمہ و يمنعون الماعون نازل

فرمائی، حضرت ابو ہریرہؓ سے بھی قریب قریب یہی چیزیں عاریتہ طلب کرنا مذکور

مسلمانوں کے ایک وفد سے حضور کا عہد | حضرت قرہ بن عمروؓ وغیرہ

فرماتے ہیں:۔ اھتم وفدوا الی رسول اللہ صلی اللہ علیہ وسلم فقالوا

یا رسول اللہ ما تعھد الینا قال لا تمنعوا الماعون قالوا وما الماعون

قال فی الحجر فی الحدیدۃ وفی الماء قال فای الحدیدۃ قال قد وکم النخا

وَحَدِيدِ الْفَاسِ الَّذِي يَمْتَحِنُونَ بِهِ قَالُوا مَا الْحَجْرُ قَالَ قَدْ وَرَكُمُ الْحَجَارَةُ
 (ابن ابی حاتم، ابن مردویہ) ان کے قبیلہ والوں کا ایک وفد حضور انور صلی اللہ علیہ
 وآلہ وسلم کے دربار اقدس میں باریاب ہوا تو ان لوگوں نے عرض کیا۔ یا رسول اللہ
 آپ ہم سے کیا عہد لیتے ہیں؟ تو آپ نے ارشاد فرمایا کہ ماعون سے نہ روکا کرو
 ساتھیوں نے عرض کیا کہ ماعون کیا چیز ہے؟ فرمایا:۔ پتھر میں، لوہے میں پانی
 میں (ممانعت نہ کرنی چاہئے)۔ ان میں سے ایک نے دریافت کیا کہ کون سا لوہا؟
 فرمایا تانبے کی دیگچی، لوہے کی کھٹاڑی جس کو عام طور پر لوگ معمولی چیز سمجھتے ہیں۔
 بعضوں نے پوچھا کہ پتھر سے کون پتھر مراد ہے تو فرمایا مٹی کی بانڈی۔ (مٹی بھی پتھر)
 سے بنتی ہے اور تانبہ بھی ایک قسم کا پتھر ہی ہے۔ سونے چاندی کو بھی اپنے پتھر فرمایا۔

مسلمان بھائیوں کیسے
 وسعت قلبی
 حضرت امیر المؤمنین سیدنا علی بن ابی طالب کرم اللہ
 وجہہ فرماتے ہیں: سمعت رسول اللہ صلی اللہ

علیہ وسلم یقول المسلم اخو المسلم اذ المقیہ حیاء بالسلام ویرد علیہ
 ما هو خیر منه لا یمنع الماعون قلت یا رسول اللہ ما الماعون قال الحجر
 والحديد والماء۔ (ابن قانع) میں نے حضور سید کائنات علیہ افضل الصلوات
 واکمل التسلیمات سے سنا آپ فرماتے تھے کہ ایک ایک مسلمان دوسرے مسلمان کا

بھائی ہے جب اس سے ملاقات ہو تو سلام کے ذریعہ اس کی بقا و سلامتی چاہے (یعنی السلام علیکم کہے) اور وہ بھی اس کا جواب اس سے بہتر طریق پر ادا کرے (یعنی وعلیکم السلام ورحمة اللہ کہے) اور ماعون سے منع نہ کرے میں نے عرض کیا ماعون کیا چیز ہے؟ آپ نے فرمایا پتھر، لوہا، پانی، یعنی کوئی شخص، ہانڈی، دیگچی، ڈول وغیرہ تھوڑی دیر کے لئے مانگنے کو آئے تو اس کو مستعار طریقہ پر دیدے۔ نیز تمھارے گھر میں کنواں یا نل ہے اور کوئی اس سے پانی لینا چاہے تو اس کو اجازت دیدی جائے۔ منع نہ کیا جائے۔

ماعون کا درجہ | حضرت عکرمہ فرماتے ہیں: سرّ اس الماعون زکاة
اعلیٰ وادنیٰ | المال وادناہ المنخل والہ لو والابرة (ابن ابی

حاتم) ماعون کے تحت آنے والی بڑی سے بڑی چیز، مال کی زکاة ہے۔ اور ادنیٰ سے ادنیٰ شے، چھنی، ڈول اور سوئی ہے، مطلب یہ کہ ماعون معمولی کار چیز کو کہتے ہیں۔ جس سے لوگوں کو کام پڑتا رہتا ہے۔ جیسے ہانڈی، دیگچی، چھنی، کلہاڑی، آگ، پانی، سوئی، تباگ وغیرہ۔ کوئی معین شے کا نام ماعون نہیں۔ اسی میں قلم، دوات، کاغذ، لکھنے پڑھنے والوں کے لئے سیل، پھاؤڑا، سیرسھی، تعمیری ضرورت پڑ بوتل، شیشی، دوا یا قارورے کیلئے بیماری کے سلسلے میں

ترازو، بانٹ، گز، خرید و فروخت کے موقع پر غرض یہ ایسی چیزیں ہیں کہ ہر گھر میں نہیں ہوا کرتیں البتہ خوش حال گھرانوں میں ایسی چیزیں رہا کرتی ہیں کبھی ضرورت پر ایک دوسرے سے کام پڑتا ہے۔ اللہ سبحانہ تعالیٰ کے فضل و کرم سے جن کو ایسی چیزیں میسر ہیں اور کوئی حاجت مندان کو مانگنے آئے تو مسلمانوں کو وسعت قلبی سے کام لے کر ناداروں کی ان چیزوں سے حاجت روائی کرنی چاہئے۔ مستعار دینے میں پہلو تہی مناسب نہیں۔

ویل کی سزا | ایک شخص نے حضرت عکرمہؓ سے ماعون کی نسبت دریافت کیا تو آپ نے فرمایا:۔ العارۃ۔ کسی چیز کو مستعار دینا۔ اس نے کہا:۔ فمن يمنع متاع بیتہ فله الویل؟ پھر جو کوئی خانہ داری کی چیز اگر نہ دے تو کیا اس کو بھی ویل (دوزخ کے گڑھے) کی سزا ملے گی؟ عکرمہؓ نے فرمایا:۔ لا ولکن اذا جمعہن ثلاثہن فله الویل اذا سمح عن الصلاة ورايا ومنع الماعون۔ (فریابی، ابن المنذر، بیہقی) نہیں، لیکن جب اس نے (ان آیات کریمہ میں جو تین چیزیں بیان ہوئی ہیں) ان تینوں کو جمع کیا تو اس کے لئے ویل ہے۔ جب اس نے نماز کو معمول بیٹھا۔ وقت پر

ادا کرتا ہی نہیں، وقت ٹال کر پڑھا کرتا ہے۔ اور اپنا ہر کام دکھاوے سناو
 کے لئے کرتا ہے۔ اللہ سبحانہ کی رضا و خوشنودی سے اس کو غرض نہیں۔ نیز
 خانہ داری کی چیز تک متعار دینے سے منع کرتا یا باز رہتا ہے اس کے لئے
 ویل (دو رخ کا گڈھا) ہے، اس سے یہ نہ سمجھا جائے کہ اگر کوئی شخص
 خانہ داری کی کوئی چیز متعار نہ دے تو اس پر کچھ مواخذہ نہیں۔ کیونکہ ویل
 کے مختلف معانی ہیں۔ اس کے ایک معنی دو رخ کے گڈھے کے ہیں۔ دوسرے
 خرابی و نفیر کے۔ تیسرے افسوس کے۔ متعار نہ دینے والا اگر دو رخ
 میں نہ جائے تو کم از کم قابل نفیر و افسوس تو ہوگا۔ یہ بھی کیا کم ہے؟
منافقین کا شیوہ حضرت زید بن اسلم فرماتے ہیں: **اولئک**
 المنافقون ظہرت الصلاة فصلوها وخفیت الزکاة فمنعوا
 (ابن المنذر ابن ابی حاتم) مذکورہ تین کام کرنے والے منافقین ہیں۔ چونکہ
 نماز عبادت ظاہری ہے جو مسجدوں میں علی الاعلان جماعت کے ساتھ
 ادا کی جاتی ہے، لہذا منافقین بھی اس کو ادا کر لیتے ہیں۔ اور زکاة
 خفیہ اور پوشیدہ عبادت ہے۔ کیونکہ یہ مال داروں پر فرض ہے۔
 اور ہر شخص اپنا مال چھپائے رکھتا ہے۔ کسی کو خبر نہیں ہونے پاتی کہ

کس کے پاس کتنا مال ہے اور کب سے جمع ہے۔ زکاۃ صاحب نفاذ
 فرض ہوتی ہے جب کہ مال بقدر نصاب سال بھر تک جمع رہے۔
 یہ حال جب ایک کے مال کی دوسرے کو خبر نہیں ہوتی اس لئے منافقین
 اس کو ادا نہیں کرتے۔ اس کی تائید روایت ذیل سے ہوتی ہے
 چنانچہ حضرت حیدر کرار سیدنا علی مرتضیٰ کرم اللہ وجہہ فرماتے ہیں:-
 الماعون الزکاۃ المفروضۃ یراءون بصلاحہم ویمنعون
 ترکہا تم۔ (فریابی، سعید بن منصور، ابن ابی شیبہ، ابن جریر، ابن المنذر، ابن
 ابی حاتم، حاکم، بیہقی) ماعون سے فریضہ زکاۃ مراد ہے۔ (منافقین)
 اپنی نماز کا مظاہرہ تو کرتے ہیں۔ لیکن اپنے مال کی زکاۃ ادا نہیں کرتے
 مال بھی دو قسم پر ہے۔ ایک ظاہر جیسے دوکان میں رکھا ہوا۔ اور
 کاروبار تجارت اور شراکت میں لگا ہوا۔ نیز جائز جن پر زکاۃ واجب
 ہوتی ہے۔ جیسے اونٹ، گائے، بیل، بکریاں۔ جو سال کا اکثر حصہ
 جنگل میں چرتے ہیں۔ کھیتوں کا غلہ، باغات کا میوہ۔ اس کی زکاۃ
 تو عاملین وصول کر لیتے ہیں۔ دوسرا پوشیدہ مال۔ جیسے زر زیور اور
 اندوختہ جو گھر کے اندر رہتا ہے اس کی خبر کسی کو نہیں ہوتی۔ منافقین

اس پوشیدہ مال کی زکاة نہیں ادا کرتے۔ اسی سے مومن اور منافق کی پہچان ہوتی ہے۔

مَاعُون کی تفسیر میں حضرت ابن عباسؓ فرماتے ہیں: — مختلف صحابہ کرام کے اقوال

الناس فی ذلک فمنہم من قال یمنعون الزکاة ومنہم من قال یمنعون الطاعة ومنہم من قال یمنعون العاریة۔ (ابن مردویہ) ماعون کی تفسیر میں صحابہ کرام نے کئی باتیں بیان فرمائی ہیں۔ ان میں سے کوئی تو یہ کہتے ہیں کہ زکاة نہیں دیتے۔ اور کسی نے کہا کہ اللہ سبحانہ کی طاعت بجا نہیں لاتے۔ اور کسی نے فرمایا کہ کسی کو کوئی چیز مستعار نہیں دیتے۔ ”در حقیقت یہ کوئی اختلاف نہیں ہے۔ سب کا مال اور نتیجہ ایک ہی ہے۔ یا تو حق اللہ کی ادائی سے پہلو تہی کرتے ہیں۔ یا حقوق الناس کی ادائی سے بخل کرتے ہیں۔ اس سورت شریفہ کا خلاصہ یہ ہوا کہ جو کوئی یتیم پر ترس نہ کھائے، مسکین کا پیٹ بھرنے کی فکر نہ کرے نماز کا وقت ٹال دیا کرے۔ دکھاوے کے کام کرے۔ یا حاجت مند کی حاجت روائی نہ کرے یہ تمام شاخیں جزائے اعمال کو جھٹلانے کی ہیں

اگر کوئی جزائے اعمال کو تسلیم کرتا اور اس کو مانتا تو ایسے معمولی کام سے بھی
دریغ نہ کرتا۔ دین اسلام کی تعلیم یہ ہے کہ نیک کام خواہ وہ کیسا ہی معمولی ہو
اس کو کر لو اور بُرا کام خواہ وہ کتنا ہی صغیر و حقیر ہو اس سے دور رہو۔
واللہ الہادی الی الصراط المستقیم۔

سورہ ماعون کی تفسیر ختم ہوئی۔ واللہ الحمد۔ وصلى اللہ تعالیٰ وسلم
علی خیر خلقہ سیدنا و مولانا محمد و علی آلہ و اصحابہ اجمعین۔
